

**NDINGA YA KUZIBUDILA NA NKEMBO MVULA YA
PASTORALE YA MAFUNDA ZOLE NA KUMI NA IVUA TI NA
MVULA MAFUNDA ZOLE NA MAKUMI ZOLE**

Na kati ya dioseze ya betu ya Boma, kuaku na paruase Sacré-Coeur de Jésus ya Boma II.

Na kilumbu yayi ya lumingu ya makumi zole na tatu ya mvula ya liturgie C, kilumbu ya nana ya ngonde ya septembre ya mvula mafunda zole na kumi na ivua, na mvula ya makumi zole na zole ya lubialu ya munu ya ki piskopu,

Munu MBUKA Cyprien, Cism,

**na ngrasia ya Nzambi mpe na luzolo ya kiti ya
luyalu ya Roma,**

Piskopu ya Boma,

ke buela zabikisa na mvila yonso dilongi ya betu ya ngudi ya bamvula pastorale tatu (2017-2018 / 2018-2019 / 2019-2020) ke landakana na mvula yayi ya mafunda zole na kumi na ivua tiii yina ya mafunda zole na makumi zole (2019-2020).

- « **Makuku matatu matelimina nzungu. Avec les jeunes, levons-nous et bâtissons notre Église et notre nation** ».
- « **Makuku matatu matelimina nzungu. Sika mosi na bantuena, betu telema mpe betu tunga Dibundu ya betu mpe insi ya betu**».
- « **Makuku matatu matelimina nzungu. Va kimosi ayi batsueso, tu-telamanu ayi tutunganu Dibundu dietu ayi tsi etu** ».

Na mvula yayi ya tatu, munu ke lomba na bakristu nionso na kupesa mvutu na nionso yina betu me bakusa na kisalu yina ya kuwa banthuena.

1. Na bantuena, ba zaba :

- Kubaka bangindu ya mbote mpe ya kieleka (kukanisa kusala ata bisalu ya fiote-fiote na maluaku yina kele na bawu) ;
- Kukipesa mpe kusadila muninga mpe kulomba lufitu ve ;
- Kuzola kusala kisalu ya mbote ;
- Kulonguka bisalu ya maboko ;
- Kulunda mbongo ;

- Kuzitisa mpe kukeba bamfinda (kuyoka mpamba-mpamba ve bamfinda, kukuna ba inti...);
- Kubaka mpeve ya bupostolo ;
- Kunuanisa yina me tala « madezo ya bana » (corruption) ;
- Kutalula mbote-mbote mambu ya tsoni yina ke manisa luvalu (kusadila, na mutindu ya imbi, ba téléphone mpe télévision, kukolo malavu, phuatulu ya imbi...);
- Kulamusa makanisi ya mbote ya ntima mpe kubika kimvondi (**kuluna**) ;
- Kumonika na bisambu na kimvuka ;
- Kumona Nzambi wonga mpe kuzola ndinga na yandi.

2. Na bambuta mpe bakulutu :

- Ba-zaba ti ba fuana vuanda bantu ya ntete na kulongisa bana ya bawu ;
- Babika pesa nzila na bana ya bawu na kundima ti ba sala mambu ya imbi yina ba zona ;
- Ba luludika bana ya bawu na tsadulu ya ba téléphone mpe ya télévision mpe kumonisa bawu yina ba fuana tala ;

- Ba sindikisa bana na bisalu ya mbote yina ba-ke sala mpe kubuela bawu maboko (kukuna, kutunga...);
- Ba longisa bana ya bawu bisalu ya maboko to ya inzo.

3. Na basimbi ya babakala mpe ya bankento:

- Kulandakana bantuena na bukhafi, ndutu na bamfunu ya bawu ya bumuela mpe na nzingulu ya bawu ya nganda;

4. Na ba paruase:

- Kuvuanda bifulu ke butukila bangindu ya mbote, ya kukomina ntuala mpe ya ndongosolo ya bisalu;
- Kundima ti banthuenia baka ba responsabilités na dibundu (kukotisa bawu na bikaza ya bakulutu ya divula to ba conseils paroissiaux);
- Kuvuemba bantuena, na kulemba ve, na ba nkinzi ya nnene ya mvula yayi ya dibundu; kulandangana kukotisa bana ya bankento na dingumba ya kusadisa Banganga-Nzambi na ntala (acolytes) na ntangu ya misa.

Lokola betu me zaba yawu, mvula yayi ya tatu ke sindikisa betu na kupesa mvutu na nionso yina betu

me bakusa na kisalu ya kuwa banthuenia. Kisalu yango, betu fuana mpia kunata yawu na bisambu na ba sanctuaires, na ba zones pastorales mpe na ba doyennés ya betu.

Mambu tatu ya ngudi ke kuiza pesa betu diluaku ya kusangana na bisambu:

- Yanthete : kukembela khama ya bamvula ya buku ya Santu Papa Benoît XV (encyclique) **Maximum illud** na yina me tala ndatunu ya Dibundu na mutindu kele bifu ya bizunga ya betu;
- Ya zole : lukutakanu ya nnene (congrès) ya ukaristia na insi ya betu;
- Ya tatu : kukembela khama ya bamvula ya Petit Séminaire ya Mbata-Kiela.

Na ba lukutakanu nionso yayi, banthuenia na ba parrains mpe ba marraines ya bawu fuana tuamina yawu ntuala.

Yawu yina nde kisalu betu ke pesa na bantuenia bawu mosi, na bambuta mpe bakulutu, na basimbi ya babakala mpe ya bankento, na bamimpe pfumu mpe na tuadisi yonso ya bantuenia, konso muntu na kitezo na yandi. Kisalu yango ke kuiza landukunu na Vicaire Episcopal

yina ke tuadisaka ba layike, na lusadisu ya Kikaza yina ke tuadisaka bantuena na dioseze ya betu.

Munu ke vutusa matondo na bisadi yonso ya dibundu (agents pastoraux, na RTDN, na mangumba yina kuki-pesaka, konso muntu na mutindu mpe na kitezo na yandi, samu na lusadisu ya benu na bantuena na mvula yayi ya Dibundu me manisa.

Bika ti nzola ya Maria Mama ya betu kitila konso muntu na kati ya benu, pidina na mvula yayi, betu koka kubuka bambuma mingi ya kufuana, yambote mpe yakitoko.

Na yawu, na ntangu yayi, **munu ke zibula mvula ya pastorale ya impa ya mvula mafunda zole na kumi na ivua tiii ya mafunda zole na makumi zole (Année pastorale 2019-2020).**

Ya me salama na Boma, na kilumbu ya nana ya ngonde ya septembre ya mvula mafunda zole na kumi na ivua.

**MBUKA Cyprien, Cism
Piskopu ya Boma**